



[www.oljan.fo](http://www.oljan.fo)

Jan Müller

25 - 04 - 2012

## Løgmaður undirskrivað marknaavtalu í London

Tað var í 1999, at táverandi løgmaður Anfinnur Kallsberg, danski uttanríkisráðharin Nils Helveg Petersen og bretski varauttanríkisráðharrin Tony Loyd undirskrivaðu søguligu marknaavtaluna millum Føroyar og Bretland. Drúgvu samráðingarnar endaðu við einum miðlinjumarki, tó at partur av semjuni eisini gjørdist eitt felagsøki har suðuri. Ein ískoytissáttmáli fyri felagsøkið hevur so bíðað eftir at verða undirskrivaður, og hetta hendi í London sjálvan flaggdagin. Tað var eingin minni enn Kaj Leo Johannessen, løgmaður, sum undirskrivaði ískoytissáttmálan til landgrunnssáttmálan frá 1999 við bretsku stjórnina. Hetta fór fram í Foreign and Commonwealth Office í London. Aftrat løgmanni skrivaði eisini danski sendiharrin í London, Anne Hedensted Steffensen og bretski ráðharrin Lord Howell undir henda seinasta partin av hesum fyri Føroyar so týðandi sáttmála um landgrunnsmarkið millum Føroyar og Bretland. Kaj Leo Johannessen sigur við oljan.fo, at fundurin í morgun er endin á tí arbeiði, sum byrjaði longu í 1978, tá fyrstu stigini vórðu tikin til at fáa ásett eitt undirgrundarmark millum Føroyar og Stórabretland eitt slóðbrótandi arbeiði, sum føroyskir embætismenn saman við politisku skipanini greiddu sera væl úr hondum. Ískoytissáttmálin fevnrir um tann yvirlappandi partin av landgrunnssáttmálanum, har semja er um at hava eitt felagsøki, har londini kunnu virka inni á økjum hjá hvørjum øðrum. Løgmaður, sum hevur verið á fundum í Bruxelles og London í hesum døgum helt tað var eitt gott høvi hjá sær at undirskriva ískoytisprotokollina, nú hann í ørindum í útlandinum. Hann leggur aftrat, at tað eisini er hugaligt at kunna avgreiða hetta málið sama dag, sum ein av oddamonnum aftanfyrri avtaluna, Árni Olafsson fyllir sjeyti. Eg haldi hetta er ein góð markering og endi á tí tilgongd, sum Árni Olafsson hevur verið so týðandi partur av. Tað var Árni Olafsson, sum stóð á odda fyri

teimum torföru samráðingunum við bretska stjórnina í 90-árunum, og har mótparturinn varð umboðaður av einum av tí kenda og framstandandi bretska diplomatinum Tony Brenton, sum eitt skifti var sendiharri Bretlands í USA og Ruslandi.